

# ಜಾಂಬವತಿ ಕಲ್ಯಾಣ

( ಸ್ಯಮಂತಕೋಪಾಖ್ಯಾನ )

[ಸೂಚನೆ : ಇದು ಹಲಸಿನಹಳ್ಳಿ ನರಸಿಂಹ ಶಾಸ್ತ್ರಿ ಮತ್ತು ವೆಂಕಯ್ಯನ ಮಗ ಸುಬ್ಬ ವಿರಚಿತ ಶ್ರೀಕೃಷ್ಣ ವಿವಾಹ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಆದಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ. ಇಲ್ಲಿರುವ ಎಲ್ಲಾ ಪದ್ಯಗಳನ್ನೂ ಹಾಡಬೇಕಾಗಿಲ್ಲ]

[ಪಾತ್ರಗಳು : ಸತ್ಯಜಿತ , ವನಪಾಲಕರು , ಕಿರಾತಪಡೆ , ಪ್ರಸೇನ , ಸಿಂಹ , ಜಾಂಬವ , ಬಲರಾಮ , ನಾರದ , ಶ್ರೀಕೃಷ್ಣ , ಜಾಂಬವತಿ , ಕೃತವರ್ಮ]

[ಸತ್ಯಜಿತನ ಓಲಗ , ತೈದತಾ.....]

ಸತ್ಯಜಿತ : (ತ್ರಿವುಡೆ-1) ಅರಸ ಕೇಳ್ ಬೃಂದಾವನಾಖ್ಯದೊ | ಳಿರುವ ಸತ್ಯಜಿತನು ವಿಭವದಿ || ತೆರಳಿ  
ಬಂದೋಲಗದಿ ಮಂಡಿಸಿ | ರಲ್ಕೆ ಚಾರಕನು ||

[ವನಪಾಲಕರ ಆಗಮನ]

ವನಪಾಲಕರು : (ಭಾಮಿನಿ) ಭರದಿ ನಡೆತಂದೆರಗುತಾಕ್ಷಣ | ಕರವ ಜೋಡಿಸುತಾಗ ದೈನ್ಯದೊಳಿರಲು ||

ವನಪಾಲಕರು : (ಏಕ) ಪರಾಕು ಪರಾಕು ಸ್ವಾಮಿ | ಪರಾಕು ಬಂದೇವು ಪ್ರೇಮಿ | ಕಿರುಕುಳ ಹೆಚ್ಚಿತೆ ವನದೊಳಗೆ  
|| ಮಿಗೆ ಮೃಗನಾ ಹಿಂಡು | ಕಿರುಕುಳ ಹೆಚ್ಚಿತೆ ವನದೊಳಗೆ ||

ವನಪಾಲಕರು : (ಏಕ) ಮಂಜರ್ಕ ಹಂದಿ ಮಿಕ್ಕವು | ಸಂಜೆ ಮುಂಜಾನೆ ಬಂದು | ಅಂಜದೇ ತಿರುಗು ತೈದಿದಾವೆ ||  
ಬಲು ಸೊಕ್ಕೈದಾವೆ | ಅಂಜದೆ ತಿರುತೈದಿದಾವೆ ||

ವನಪಾಲಕರು : (ಏಕ) ಹಕ್ಕಿಗಳೆಲ್ಲ ಬಂದು | ಲೆಕ್ಕ ಸಂಖ್ಯೆ ಇಲ್ಲಾದಿಂದು | ಪೊಕ್ಕು ಸೂರೆ ಗೈದವು ತನಿವಣ್ಣ ||  
ಹೌದೆನ್ನಿರಣ್ಣ | ಪೊಕ್ಕು ಸೂರೆ ಗೈದವು ತನಿವಣ್ಣ ||

{ಹಕ್ಕಿ ಪಿಕ್ಕಿ ಗಳೆಲ್ಲ | ಲೆಕ್ಕ ಸಂಖ್ಯೆ ಇಲ್ಲಾದಾಂಗೆ | ಕುಕ್ಕಿ ಕುಕ್ಕಿ ಕೊಂಡೊಯ್ದಾವೆ || ತನಿವಣ್ಣನೆಲ್ಲ | ಹೌದೆನ್ನಿರಣ್ಣ |  
ಕುಕ್ಕಿ ಕುಕ್ಕಿ ಕೊಂಡೊಯ್ದಾವೆ ||}

ಸತ್ಯಜಿತ : (ಕೇದಾರಗೌಳ-ಝಂಪೆ-2) ಚರನ ನುಡಿಯಂ ಕೇಳುತ | ವನಕೀಗ | ತೆರಳಿ ಬೇಟೆಯನಾಡುತ ||  
ದುರುಳ ಮೃಗಪಕ್ಷಿಗಳನು | ಸಂಹರಿಸಿ | ಹರುಷಪಡುತಿಹೆನೆಂದನು ||

[ಕಿರಾತರ ಪಡೆಯನ್ನು ಬರಹೇಳಿ ಎಂಬುದಾಗಿ ಒಳಕ್ಕೆ ತೆರಳುತ್ತಾನೆ , ಕಿರಾತರ ಓಲಗ , ದಿಗ್ಗಾಂ ತಯ್ಯತ್ತ ದಿನ್ನ ದದಿನ್ನ ದಿನ್ನಕ್ಕ ದಿನ್ನ ದಿಗ್ಗಾಂ ತಯ್ಯತ್ತ ದಿನ್ನ  
ದೇಂ ..... , ಮಾಮೂಲಿನಂತೆ ಆಯುಧ , ನಾಯಿ , ಬಲೆಗಳನ್ನು ತೆಗೆದುಕೊಂಡು ಸತ್ಯಜಿತ ಕುಳಿತಲ್ಲಿಗೆ ಬರುತ್ತಾರೆ]

ಕಿರಾತರು : (ಮಾರವಿ-ಏಕ) ಚರಣಕೆ ಬಿನ್ನಹ ಸ್ವಾಮಿಯ ಯೆಮ್ಮನು | ಕರೆಸಿದ ಕಾರಣವ || ಅರುಹಲುಬೇಕೆನೆ  
ಪೊರಡಿರಿ ಬೇಟೆಗೆ | ತ್ವರಿತದೊಳಿಗಿನಲು ||

[ಕಿರಾತರ ಪಡೆಯೊಡನೆ ಹೊರಡಲು ಅನುವಾಗುತ್ತಾನೆ , ಮುಂದಿನ ಅಬ್ರಕ್ಕೆ ಪ್ರಸೇನನ ಪ್ರವೇಶ , ತೈತೈತೈತೈ.....]

(ಭಾಮಿನಿ-ಕೊನೆಯಲ್ಲಿ ಅಬ್ರ) ಹರುಷದೊಳು ಸತ್ಯಾರ್ಜಿತಾಖ್ಯನು | ಕರುಣಿಸುತ ವೀಳೆಯವ ಬೇಟೆಗೆ || ಭರದಿ  
ಪೊರಮಡಲು ಅನುಜನಾದ ಪ್ರಸೇನ ಬಂದೆರಗಿ ||

ಪ್ರಸೇನ : (ಕಾಪಿ-ಅಷ್ಟ) ಗಮನವಿದೆಲ್ಲಿಗಣ್ಣಯ್ಯ | ನೀನು | ಕ್ರಮದಿಂದ ಪೊರಡುವುದೇಕಯ್ಯ || ಅಮಮ ಕೈರಾತರ  
ಶ್ರಮವು ಏನಿಹುದಿಲ್ಲಿ | ಮಮತೆಯೊಳ್ ಪೇಳ್ವಿನ್ನ ತಮ್ಮ ಇಲ್ಲಿಹೆ ನಾನು ||

ಸತ್ರಾಜಿತ : (ಕಾಪಿ-ಅಷ್ಟ) ಅನುಜ ಕೇಳಿಮ್ಮಪವನದ | ಚಾರ | ವಿನಯದಿಂದುಸುರಿದ ಹದನ ||  
ಹನನಗೊಳಿಸಿದವು ಫಲ ಪೈರು ಪಣ್ಣಳ | ವನಮೃಗ ಪಕ್ಷಿಗಳ ತಿರುವುದ ಅರಿತೆನು ||

ಪ್ರಸೇನ : (ಕೇದಾರಗೌಳ-ಅಷ್ಟ) ಅಣ್ಣ ಕೇಳೀಗ ಗೋಷ್ಠದ ಜಲಕ್ಯಾತಕೆ | ಹಣ್ಣವೆ ಹರಿಗೋಲನು || ಬಣ್ಣವಲ್ಲಿಸು  
ಕಾರ್ಯಕೆ ನೀನೇ ಪೋವುದು | ಎಣ್ಣೆ ನೋಡೆಲ್ಲವನು ||

[ಪ್ರಸೇನನು ನಾನೇ ಬೇಟೆಗೆ ಹೋಗುತ್ತೇನೆ ಎಂದಾಗ]

ಸತ್ರಾಜಿತ : (ಕಾಪಿ-ಅಷ್ಟ) ಸದರವಲ್ಲಿದು ಬೇಟೆ ತಮ್ಮಾ | ಬಹು | ವಿಧದ ಪ್ರಾಣಿಗಳಿಹುದಮಮಾ || ಮುದದಿಂದ  
ಸದನದೊಳಿರು ನೀನು ಕ್ಷೇಮದಿ | ಸದೆದು ನಾ ಬರುವೆನು ಮೃಗಗಳ ಶೀಘ್ರದಿ ||

ಪ್ರಸೇನ : (ಮಾರವಿ-ಏಕ) ಬಿಡು ಬಿಡು ನುಡಿಯನು ಎನ್ನಗ್ರಜ ನೀ | ಕಡು ಮಿಶಗಳ ಪಡೆಯ || ಬಡಿದಪ್ಪಳಿಸುವೆ  
ನಿಮಿಷದಿ ನಿನ್ನಯ | ಒಡಹುಟ್ಟಿದ ಅನುಜ ||

[ತಮ್ಮನ ಕೊರಳಿಗೆ ಸ್ಯಮಂತಕವನ್ನು ತೊಡಿಸಿ ಅಪ್ಪಣೆ ಕೊಟ್ಟು ತೆರಳಿದ ನಂತರ]

ಪ್ರಸೇನ : (ತ್ರಿವುಡೆ-2) ತೆರಳುವೆನು ತಾನೆನುತ ಕಂಠದಿ | ಧರಿಸುತಾಗ ಸ್ಯಮಂತಕವ ಪಡೆ || ವೆರಸಿ ವಿಪಿನವ  
ಪೊಕ್ಕು ಶರವಿಡು | ತಲ್ಲಿ ದಿಗ್ಗೊನೆಗೆ ||

[ಪ್ರಯಾಣ ಕುಣಿತ , ತೈತ್ತಿ ತದ್ವಿನ್ನ ದೇಂ..... , ಮೊದಲು ಕಿರಾತರಿಂದ ಬೇಟೆ , ಹಾಸ್ಯದ ಮಾತುಗಳೆಲ್ಲ ಆದಮೇಲೆ ಕೊನೆಯಲ್ಲಿ ಪ್ರಸೇನನ ಬೇಟೆ]

ಪ್ರಸೇನ : (ಸೌರಾಷ್ಟ್ರ-ಮಟ್ಟಿ) ಹರುಷದಿಂದ ಬೇಟೆಯಾಡುತ | ನಡೆದನಾ ಪ್ರಸೇನರಾಯ | ಹರುಷದಿಂದ  
ಬೇಟೆಯಾಡುತ ||

[ಮೂರು ದಿಕ್ಕುಗಳ ಬೇಟೆ ಮುಗಿಸಿ ಮತ್ತೊಂದು ಕಡೆಗೆ ತೆರಳುತ್ತೇನೆ ಎಂದು ಹೊರಟಲ್ಲಿಗೆ ಸಿಂಹದ ಪ್ರವೇಶ]

ಸಿಂಹ : (ಮಟ್ಟಿ) ಪೊರಟು ಗುಹೆಯೊಳೊಂದು ಸಿಂಹ | ಉರಿಯ ಸೂಸಿ ಘರ್ಜಿಸುತ್ತ || ಅರರೆ ದುರುಳ ಏತಕೆನ್ನ |  
ಸರಿಸಕ್ಕೈತಂದೆ ||

[ಪ್ರಸೇನ ಮತ್ತು ಸಿಂಹ ಇದಿರಾಗುತ್ತಾರೆ]

ಪ್ರಸೇನ : (ಘಂಟಾರವ-ಅಷ್ಟ) ಕೆಟ್ಟ ಕಾನನಮೃಗವೆ ಜೀವದೊಳಾಶಾ || ಬಿಟ್ಟು ಮುಂದಕೆ ಬಾರೆನುತ್ತಲಿ |  
ಬಿಟ್ಟನಾಕ್ಷಣ ಶರಗಳ ||

ಸಿಂಹ : (ಘಂಟಾರವ-ಅಷ್ಟ) ಎರಡು ಕೈಯೊಳು ತಿಕ್ಕಿ ಚೂರ್ಣವ ಗೈದು || ಶರವ ಖಂಡಿಸುತಾಗ ಕೇಸರಿ | ದುರುಳ  
ತೋರೆಯೊ ಶೌರ್ಯವ ||

ಪ್ರಸೇನ : (ಘಂಟಾರವ-ಅಷ್ಟ) ಕಡಿದೆ ಕಂಠವೆನುತ್ತ ಪ್ರಸೇನನು || ಖಡುಗವನು ತೊಗುತ್ತ ಬರೆ ಬಂ | ದೊಡನೆ  
ಕೇಸರಿ ಘರ್ಜಿಸಿ ||

ಸಿಂಹ : (ಘಂಟಾರವ-ಅಷ್ಟ) ಕೆರಳಿಯಾರ್ಭಟಿಸುತ್ತ ಖಡ್ಗವನಾಗ || ಕರಕರನೆ ದಂತದಲಿ ಚೂರ್ಣಿಸಿ | ಧರಣಿಗಿಕ್ಕಲು  
ಕಾಣುತ ||

ಸಿಂಹ : (ಭಾಮಿನಿ-ಅಬ್ರ) ಭರಿತ ರೋಷಾವೇಷದಿಂದಲಿ | ನರಪತಿಯ ಶೋಣಿತವ ಪಾನಿಸಿ || ಕೊರಳೊಳಗೆ  
ರಂಜಿಸುವ ಮಣಿಯನು ಕೊಂಡು ವೇಗದಲಿ ||

[ಪ್ರಸೇನನ ಕೊರಳಲ್ಲಿರುವ ಸ್ಯಮಂತಕವನ್ನು ತೆಗೆದುಕೊಂಡು ಹೋಗುತ್ತದೆ , ತೆರೆ ಇಳಿ ಬಿಟ್ಟು ಪ್ರಸೇನನ ನಿರ್ಗಮನ , ಸಿಂಹವು ಪುನಹ ಪ್ರವೇಶಿಸಿದಾಗ  
ಮುಂದಿನ ಪದ್ಯಕ್ಕೆ ಜಾಂಬವನ ಪ್ರವೇಶ]

ಜಾಂಬವ : (ತ್ರಿವುಡೆ-2) ತೆರಳುತಿರೆ ಬಿಲಕೆನುತ ಮಾರ್ಗದಿ | ತರುವ ತೂಗುತ ಜಾಂಬವಂತನು || ಭರದಿ  
ಬಂದಡಗಟ್ಟಿ ಮಣಿಯನ | ಗಿತ್ತು ತೆರಳೆಂದ ||

ಸಿಂಹ : (ಮಾರವಿ-ಏಕ) ಅರರೇ ಧೂರ್ತನೆ ಶಿರ ಖಂಡಿಸುವೆನು | ತೆರಳೆನುತಾಕ್ಷಣದಿ || ಉರಿಸೂಸುತ  
ಪಂಚಾಸ್ಯನು ಜಾಂಬವ | ಗೆರಗಿದ ಮುಷ್ಟಿಯಲಿ ||

ಜಾಂಬವ : (ಮಾರವಿ-ಏಕ) ಹರಿಹರನು ನಾ ಲೆಕ್ಕಿಸೆ ಧುರದಲಿ | ಚರಣಕೆ ವಂದಿಸುತ || ಭರದೊಳು  
ಮಣಿಯರ್ಪಿಸದಿರೆ ಜೀವದೊ | ಇರಿಸೆನು ನೋಡೆಂದ ||

ಸಿಂಹ : (ಮಾರವಿ-ಏಕ) ನೋಡೆಲೊ ಎನ್ನಯ ದಂಷ್ಟ್ರವನಿದರೊಳು | ಗಾಢದಿ ಶಿರವರಿದು || ಖೋಡಿಯೆ ಕೇಳ್ ನಾ  
ಸಾರುವೆ ಮಣಿಯಂ | ನೀಡೆನು ಭಲ್ಲುಕನೆ ||

ಜಾಂಬವ : (ಮಾರವಿ-ಏಕ) ಕೆರಳುತ ಜಾಂಬವ ಮುಷ್ಟಿಯ ಬಲಿಯುತ | ಶಿರಕೆರಗಲು ಭರದಿ || ತೊರೆದಸುವನು  
ಪಂಚಾಸ್ಯನು ಧರೆಯೊಳ | ಗುರುಳಲು ಪಲ್ಕಿರಿದು ||

ಜಾಂಬವ : (ಭಾಮಿನಿ) ಪರಮಶೋಭೆಗಳಿಂದ ಜ್ವಲಿಸುವ | ವರಸ್ಯಮಂತಕಮಣಿಯ ಜಾಂಬವ || ಹರುಷದಿಂ  
ಕೊಂಡೊಯ್ದು ಗುಹೆಯನು ಪೊಕ್ಕು ವೇಗದಲಿ || ತರಳನಾಡುವುದಕ್ಕೆ ತೊಟ್ಟಿಲ | ಹುರಿಗೆ ಬಂಧಿಸಿ ಸುಖದೊಳಗೆ  
ಇರುತಿರಲು ||

[ಜಾಂಬವನು ಮಣಿಯನ್ನು ತೆಗೆದುಕೊಂಡು ಹೋಗುತ್ತಾನೆ , ವನಪಾಲಕರು ಅಳುತ್ತಾ ಬರುತ್ತಾರೆ]

ವನಪಾಲಕರು : (ಭಾಮಿನಿ) ಚರಿಸಿ ಸೇನೆಗಳಾ ಪ್ರಸೇನನ ಕಾಣದೆ ಅಡವಿಯೊಳು ||

ವನಪಾಲಕರು : (ನೀಲಾಂಬರಿ-ರೂಪಕ) ಹುಡುಕುತ ಗಿರಿಗುಹೆ ಪೊದರೊಳು | ಗಿಡತರುಗುಲ್ಮಗಳೆಡೆಯೊಳು ||  
ಒಡೆಯನ ಕುರುಪನ್ನರಿಯದೆ | ನಡುಗುತ ಭೀತಿಯೊಳು ||

ವನಪಾಲಕರು : (ನೀಲಾಂಬರಿ-ರೂಪಕ) ಘೋರಾರ್ಭಟೆಯೊಳು ಚರಿಸುವ | ಕ್ರೂರಮೃಗಂಗಳು ತಿಂದವೊ ||  
ಬಾರನೆ ಜೀವದೊಳಿದೆಡೆ | ತೋರದೆ ಅಡಗುವನೆ ||

ವನಪಾಲಕರು : (ನೀಲಾಂಬರಿ-ರೂಪಕ) ಕಾನನಕಯ್ಯನುಜಾತನು | ಏನಾಗಿಹನೆನುತೆಮ್ಮೊಳು || ಕ್ಷೋಣಿಪ  
ಎಮ್ಮನು ಬೆಸಗೊಳ | ಲೇನೆಂಬೆವು ಶಿವನೆ ||

ವನಪಾಲಕರು : (ನೀಲಾಂಬರಿ-ರೂಪಕ) ಮರುಗುತಲನುಚರರೀಪರಿ | ಪುರಕಯ್ಯರೆ ಸತ್ರಾಜಿತ || ನಿರುತಿರಲೊ  
ಡ್ಡೋಲಗದೊಳು | ಎರಗುತ ಪೇಳಿದರು ||

ವನಪಾಲಕರು : (ಪುನ್ನಾಗ-ಅಷ್ಟ) ಕೇಳು ಸತ್ರಾಜಿತರಾಯ | ನಾನು | ಪೇಳುವ ನುಡಿಗಳ ಜೀಯ || ಪಾಳಯ ಕೂಡಿ  
ನಿನ್ನನುಜ ಪ್ರಸೇನನು | ಲೀಲೆಯಿಂದಲಿ ಬೇಟೆಗೆನುತ ಪೋದನು ನಿನ್ನೆ ||

ವನಪಾಲಕರು : (ಪುನ್ನಾಗ-ಅಷ್ಟ) ಧರಿಸಿ ಸ್ಯಮಂತಕಮಣಿಯ | ದಿವಾ | ಕರನಂತೆ ದೇದೀಪ್ಯತೆಯ || ಕಿರಣದಿ  
ಪೊಳೆಯುತ್ತ ಚರಿಸಿ ಕಾಂತಾರದಿ | ತೆರಳಿದ ತಾನೋರ್ವನಗಲಿ ಸೇನೆಗಳನ್ನು ||

ವನಪಾಲಕರು : (ಪುನ್ನಾಗ-ಅಷ್ಟ) ಅರಸಲು ವಿಪಿನವೆಲ್ಲವನು | ನೃಪ | ನಿರವ ಕಾಣೆವು ಪೇಳ್ವುದೇನು || ದುರುಳ  
ಮೃಗಂಗಳಿಂದಳಿದನಲ್ಲದೆ ಜೀವ | ವಿರಲು ಗೋಚರಿಸನೆ ಒರೆಯಲರಿಯೆ ಜೀಯ ||

[ವನಪಾಲಕರು ತೆರಳುತ್ತಾರೆ]

ಸತ್ರಾಜಿತ : (ಕಂದ) ಮರುಗುತ ಚಾರಕನೀ ಪರಿ | ಯರುಹಲ್ ತನ್ನನುಜಾತನ ಗುಣಮಂ ನೆನೆಯುತೆ ||  
ಧರೆಯೊಳಗುರುಳುತ ಜನಪಂ | ಶಿರಮಂ ನೆಗಹುತ ಮೋಹದಿ ಶೋಕಿಸುತಾಗಳ್ ||

ಸತ್ರಾಜಿತ : (ನೀಲಾಂಬರಿ-ರೂಪಕ) ತೆರಳಿದೆ ಯಾವೆಡೆ ಸಹಜನೆ | ದುರುಳ ಮೃಗಂಗಳು ತಿಂದವೊ || ಭರದೊಳು  
ಪೋದೆಯೊ ಬೇಟೆಗೆ | ತೊರೆದೆಯೊ ಜೀವವನು ||

ಸತ್ರಾಜಿತ : (ನೀಲಾಂಬರಿ-ರೂಪಕ) ವಿರಚಿಸಿ ತಪವನು ಪೂರ್ವದಿ | ತರಣಿಯು ಎನಗೊಲಿದಿತ್ತಿಹ || ಪರಮ  
ಸ್ಯಮಂತಕ ಮಣಿಯನು | ಧರಿಸಿದೆ ನೀನೇಕೆ ||

ಸತ್ರಾಜಿತ : (ನೀಲಾಂಬರಿ-ರೂಪಕ) ತನಗಿದು ಕೊಡಬೇಕೆನ್ನುತ | ಮಣಿಯನು ನಗಧರನೆನ್ನೊಳು || ದಿನದಿನ  
ಕೇಳುತಲಿದನು | ಘನತರದಾಸೆಯೊಳು ||

ಸತ್ರಾಜಿತ : (ನೀಲಾಂಬರಿ-ರೂಪಕ) ವನದೊಳು ಗುಪಿತದಿ ಕೃಷ್ಣನೆ | ಮಣಿಯನು ತಾನಪಹರಿಸಲು || ಹನನವ  
ಗೈದುದೆ ನಿಶ್ಚಯ | ವೆನುತಲೆ ಶೋಕಿಸಿದ ||

[ಸತ್ರಾಜಿತ ಅಳುತ್ತಾ ಇರುವಾಗ ನಾರದರು ಬರುತ್ತಾರೆ]

ನಾರದ : (ಚೌತಾಳ) ಜಯ ನಮೋ ನಾರಾಯಣ | ಭವ ಭಯ ಹರಣ | ದುರಿತ ನಿವಾರಣ | ಜಯ ನಮೋ  
ನಾರಾಯಣ ||

ಸತ್ರಾಜಿತ : (ವಾರ್ಧಕ) ಅನಿತರೊಳಗಂಬರದ ಪಥದಿಂದ ನಾರದಂ | ಚಿಮುಮಯನ ನೆನೆವುತ್ತು ಬರಲಾಗ ಸತ್ಕರಿಸಿ  
| ಘನತರದ ಪೀಠದೊಳು ಕುಳ್ಳಿರಿಸುತಭಿನಮಿಸೆ ಶೋಕವೇನೆನಲೆಂದನು ||

ಸತ್ರಾಜಿತ : (ವಾರ್ಧಕ) ತನುವ ಬಳಲಿಸಿ ತಪವ ಗೈದುದಕೆ ಭಾಸ್ಕರಂ | ಮಣಿಯನಿತ್ತಿಹನದರ ಧರಿಸಿ  
ಯೆನ್ನನುಜಾತ | ವನಕೆ ಪೋಗಿರೆ ಕೃಷ್ಣನಪಹರಣಕೋಸುಗಂ ಹನನ ಗೈದ ಪ್ರಸೇನನ ||

ಸತ್ರಾಜಿತ : (ಭಾಮಿನಿ) ನಿರತ ಬಾಂಧವರಾಗಿ ಬಳಸಿನೊ | ಳಿರುವ ಕಾರಣ ದ್ರೋಹಗೆಯ್ದನು |  
ಪರಮಸತ್ಕುಲಜಾತರಿನಿತೆಸಗಲ್ಕೆ ನಾನಿವರ || ನೆರೆಯೊಳಿಹುದನುಚಿತಗಳೆನ್ನಲು ||

ನಾರದ : (ಭಾಮಿನಿ) ವರಮುನೀಂದ್ರನು ಪೇಳ್ವ ನಿಜಗಳ | ನರಿತು ಬಹೆ ತಾಳನಕವೆನ್ನುತ ಗಮಿಸೆ ವೇಗದೊಳು ||

[ನಾರದರು ತೆರಳಿದ ಬಳಿಕ ಬಲರಾಮನ ಓಲಗ]

ಬಲರಾಮ : (ತ್ರಿವುಡೆ-1) ಇತ್ತ ದ್ವಾರಕೆಯೊಳಗೆ ಬಲ ತಾ | ನತ್ಯಧಿಕ ಸಂತೋಷದಿಂದಲಿ || ಇತ್ತನೋಲಗ ವಂದಿ  
ಮಾಗದ | ರಿಂದ ಕೂಡಿ ||

[ನಾರದರು ಬರುತ್ತಾರೆ]

ಬಲರಾಮ : (ಸಾಂಗತ್ಯ-ರೂಪಕ) ದೂರದೊಳಯ್ತುಹ ವ್ರತಿಯ ಕಾಣುತ ರಾಮ | ಸಾರಿ ಬಂದಡಿಗಭಿನಮಿಸಿ || ಭೂರಿ  
ತೋಷದಿ ಪೀರವಿತ್ತು ಪೂಜಿಸುತಾಗ | ಸ್ವಾರಿಯಾಗಮನವೇನೆಂದ ||

ನಾರದ : (ಬೇಗಡೆ-ಅಷ್ಟ) ಕೇಳು ಹಲಧರ ಪೇಳ್ವೆನರಿತುದನು | ಶ್ರೀಕೃಷ್ಣನೀ ಜಗ | ಪಾಲನೆಗೆ ಅವತಾರ ಗೈದಿಹನು  
|| ಪೇಳಲಾರೆನು ಸರ್ವಜನರೊಳು | ತಾಳಿ ದ್ವೇಷವ ಬರಿದೆ ನಿಷ್ಕರ | ವ್ಯಾಳಶಯನಗೆ ಯೋಗ್ಯವೇ ನೀ | ಪೇಳು  
ಬುದ್ಧಿಗಳನ್ನು ದಯೆಯಲಿ ||

ನಾರದ : (ಬೇಗಡೆ-ಅಷ್ಟ) ಅತ್ತೆಯಹ ರಾಜಾಧಿದೇವಿಯೊಳು | ಪುಟ್ಟಿದ ಕನ್ನೆಯ | ಮಿತ್ರವಿಂದೆಯ ಮೊನ್ನೆ  
ಕಲಹದೊಳು || ಎತ್ತಿತಂದಿಹನಗ್ರಭವರು | ನೃತ್ತರಹ ವಿಂದಾನುವಿಂದನು | ಧೂರ್ತರಾಗಿಹರೇಕೆ ನಿಷ್ಕರ | ವ್ಯರ್ಥ  
ಕೈಕೊಂಡಿರ್ಪನೀತನು ||

ನಾರದ : (ಬೇಗಡೆ-ಅಷ್ಟ) ಕೋಸಲೇಶ್ವರ ನಗ್ನಜಿತುಸುತೆಯ | ವೃಷಭಂಗಳೇಳನು | ಕೇಶವನು ಬಂಧಿಸುತ  
ಬಾಲಿಕೆಯ || ತೋಷದೊಳು ಲೀಲೆಯನು ತಂದಿಹ | ನೈಸೆ ಮಧುಸೂದನನು ಮಾದ್ರಾ | ಧೀಶಸುತೆ ಲಕ್ಷಣೆಯ  
ಪಡೆದಿಹ | ಘಾಸಿಮಾಡುತ ನೃಪರ ಬಲವನು ||

ನಾರದ : (ಬೇಗಡೆ-ಅಷ್ಟ) ತೆರಳಿ ಕೇಕಯ ನೃಪನ ಬಾಲಿಕೆಯ | ತಂದಿರ್ಪ ಭದ್ರೆಯ | ಧರಣಿಪಾಲರ ಗೆಲಿದು  
ಮಾನಿನಿಯ || ತರಣಿಸುತೆ ಕಾಳಿಂದಿಯೊಲಿಸಿಹ | ಸರಸಿಜಾಂಬಕಗೇತಕೀಪರಿ | ತರುಣಿಯರು ತಮ್ಮೊಳಗೆ ದಿನ ದಿನ  
| ಬರಿದೆ ಕಲಹವ ತಂದುಕೊಂಬರು ||

ಬಲರಾಮ : (ಕೇದಾರಗೌಳ-ಅಷ್ಟ) ಬಲ್ಲೆನ್ನೆ ಮುನಿಪತಿ ಸತಿಯರ ತಂದಿಹು | ದೆಲ್ಲವು ವಿಹಿತವೆಂದೆ || ಖುಲ್ಲರೊಡನೆ  
ಕಲಹವ ಗೈಯೆ ನಿಷ್ಕರ | ಅಲ್ಲ ಎಂದನು ರಾಮನು ||

ನಾರದ : (ಕೇದಾರಗೌಳ-ಅಷ್ಟ) ಹಲಧರ ಲಾಲಿಸು ನಿನ್ನನುಜನ ಗುಣ | ತಿಳಿಯದು ನಿನಗೀಗಳು || ಇಳೆಯೆಲ್ಲ  
ತುಂಬಿಹುದೊಂದಪವಾದವ | ಗಳಿಸಿದ ಶ್ರೀಕೃಷ್ಣನು ||

ನಾರದ : (ಕೇದಾರಗೌಳ-ಅಷ್ಟ) ಉರುತರ ತಪವ ಆಚರಿಸಿ ಸತ್ಪರ್ಜಿತ | ತರಣಿಯೊಳ್ ಪಡೆದಿರುವ ||  
ವರಸ್ಯಮಂತಕ ತನಗೀಯೆನೆ ಲೋಭದಿ | ಕರುಣಿಸದಿರಲವನು ||

ನಾರದ : (ಕೇದಾರಗೌಳ-ಅಷ್ಟ) ಧರಿಸಿ ಕಂಠದೊಳವನನುಜ ಪ್ರಸೇನನು | ತೆರಳಿರೆ ಮೃಗಬೇಟೆಗೆ || ತಿರುಗಿ  
ಬಾರದೆ ಪೋದ ಮರುಗಿ ಸತ್ಪರ್ಜಿತ | ನರಿತು ತನ್ನಯ ಮನದಿ ||

ನಾರದ : (ಕೇದಾರಗೌಳ-ಅಷ್ಟ) ಪುಂಡರೀಕಾಕ್ಷನು ಮೂರ್ಖತೆಯೊಳಗೀಗ | ಚಂಡರಿದನುಜಾತನ || ಕೊಂಡಿಹ  
ರತ್ನವ ಎನುತ ಪೇಳುವನಯ್ಯ | ಖಂಡಿತದಪವಾದವ ||

ನಾರದ : (ಕೇದಾರಗೌಳ-ಝಂಪೆ) ಬಂಧುಜನರೊಳು ಕೃಷ್ಣನು | ನಿಷ್ಕರವ | ತಂದುಕೊಂಬುದೆ ಪ್ರಾಜ್ಞನು ||  
ಚಂದದೊಳು ಬೆಸನೆನ್ನುತ | ಮುನಿ ನಡೆಯ | ಲಂದು ಬಲ ಖತಿತಾಳುತ ||

[ನೀವಿಲ್ಲೇ ಇರಿ ನಿಮ್ಮ ಎದುರಿನಲ್ಲೇ ವಿಚಾರಣೆ ಮಾಡುತ್ತೇನೆ ಅಂದರೆ ನಾರದರು ಅದಾಗುವುದಿಲ್ಲ ಅಂತ ಕೇಳದೇ ಹೊರಟು ಬಿಡುತ್ತಾರೆ , ಬಲರಾಮ  
ಸಿಟ್ಟಿನಿಂದ ಕುಳಿತಿರುತ್ತಾನೆ , ಅಲ್ಲಿಗೆ ಕೃಷ್ಣ ಬರುತ್ತಾನೆ]

ಕೃಷ್ಣ : (ಕೇದಾರಗೌಳ-ಝಂಪೆ-1,2) ಇರಲನಕ ಗೋವಿಂದನು | ಸಂತಸದಿ | ಬರೆ ಕಂಡು ಬಲರಾಮನು || ಪರಿಕಿಸದೆ  
ಕಿಡಿಸೂಸುತ | ಕುಳ್ಳಿರಲು | ಸರಸಿಜಾಂಬಕ ನಮಿಸುತ ||

ಬಲರಾಮ : (ಮಾರವಿ-ಏಕ) ಬರದಿರು ಎನ್ನಿದಿರೆಲೆಲೇ ಕೃಷ್ಣನೆ | ಪರಿಕಿಸೆ ಮೋರೆಯನು || ದುರುಳತ್ವವ  
ಕೈಗೊಂಡೆಲೊ ಮಾನವ | ತೊರೆದೆಯೊ ನಿಶ್ಚಯವು ||

ಕೃಷ್ಣ : (ಕೇದಾರಗೌಳ-ಝಂಪೆ-1,2) ಅರುಹಬೇಹುದು ದಯೆಯಲಿ | ಖತಿಯ ತಳೆ | ದಿರುವ ಕಾರಣ ತ್ವರೆಯಲಿ ||  
ಚರಣಸೇವಕನೆನ್ನುತ | ಕೈಮುಗಿಯ | ತಿರುವ ಶ್ರೀಶನ ಕಾಣುತ ||

ಬಲರಾಮ : (ಮಾರವಿ-ಏಕ) ಪುಟ್ಟಿದೆಯೇಕೆಮ್ಮನ್ನಯದೊಳು ಕಡು | ದುಷ್ಟನು ನೆಂಟರಲಿ || ಕಟ್ಟಿದೆ ದ್ವೇಷವ  
ಅಪಹಾಸ್ಯವು ಮಹ | ನಿಷ್ಕರವಾಯಿತೆಲಾ ||

ಬಲರಾಮ : (ಮಾರವಿ-ಏಕ) ತೋರುವುದೆಂತೈ ಬಾಂಧವಜನರೊಳು | ಮೋರೆಯ ನಾನೀಗ || ಜಾರಚೋರತ್ವ  
ಗಳಲ್ಲದೆ ದುರಹಂ | ಕಾರವ ನೀ ತಳೆದೆ ||

ಬಲರಾಮ : (ಮಾರವಿ-ಏಕ) ಬಲನನುಜನ ದೆಸೆಯಿಂದಲಿ ತಮ್ಮಯ | ಕುಲವಳಿದುದುಯೆನುತ || ಹಲವರು  
ನಿಂದೆನೆ ಬಾಳುವೆನೆಂತೈ | ಗಳಿಸಿದೆ ಕೀರ್ತಿಯನು ||

ಬಲರಾಮ : (ಮಾರವಿ-ಏಕ) ಏಕೆ ಸತ್ರಾಜಿತನನುಜನ ಮಡುಹಿದೆ | ಯೇಕೆ ಸೈಮಂತಕವು || ಏಕೆಲೊ ಪಾತಕ  
ಗೈದಿಹ ಖಳರಂ | ತೀ ಕೆಲಸವು ನಿನಗೆ ||

ಬಲರಾಮ : (ಮಾರವಿ-ಏಕ) ನಡೆವೆನು ಭೂಸಂಚರಣೆಗೆ ನಾ ನಿ | ನ್ನೊಡನಿರೆನೀಕ್ಷಣದಿ || ಪಡೆದೆನು ದುಷ್ಟೀ  
ರ್ತಿಗಳುರೆ ಲೋಕದಿ | ಒಡನುಡ್ಭವಿಸಿದಕೆ ||

ಕೃಷ್ಣ : (ಜಂಜೂಟಿ-ಅಷ್ಟ) ಅರಿಯೆ ಪ್ರಸೇನ ಪೋದುದನು | ಅಪ | ಹರಿಸಲಿಲ್ಲವನ ರತ್ನವನು || ಬರಿದೇತಕಪವಾದ  
ಪೇಳ್ವೆ ಯೆನ್ನೊಳು ದೋಷ || ವಿರದು ಕೋಪವಿದೇತಕಗ್ರಜ | ಸರಿಯೆ ನೀನೀಪರಿಯ ಗೈವುದು ||

ಬಲರಾಮ : (ಸೌರಾಷ್ಟ್ರ-ತ್ರಿವುಡೆ-2) ಮಣಿಯ ಸತ್ರಾರ್ಜಿತನೊಳೇತಕೆ | ತನಗೆ ಕೊಡಬೇಕೆನುತ ಕೇಳ್ವೆಯ || ಹನನ  
ಗೈದೆ ಪ್ರಸೇನನನು ದಿಟ | ವೆನುವೆನೀಗ ||

ಕೃಷ್ಣ : (ಜಂಜೂಟಿ-ಅಷ್ಟ) ಪರಮಪಾವನ ರತ್ನವಿದನು | ಯದು | ವರ ಉಗ್ರಸೇನಾಖ್ಯಾಗಾನು || ಹರುಷದೊಳೀವರೆ  
ಕೇಳ್ವೆ ಲೋಭದೊಳಾತ || ಕರುಣಿಸದೆ ತಾನಿರಿಸಿ ಕೊಂಡಿಹ | ನರಿಯೆ ಮುಂದಣ ಸ್ಥಿತಿಯನಗ್ರಜ ||



ಬಲರಾಮ : (ಸೌರಾಷ್ಟ್ರ-ತ್ರಿವುಡೆ-2) ಜಾರ ಚೋರತ್ವಗಳು ನಿನ್ನೊಳು | ಮಾರಿಹುದು ಕಪಟಂಗಳರಿವೆನು ||  
ಯಾರೊಳೀಪರಿ ನುಡಿದೆ ಮಣಿಯಪ | ಹಾರ ಗೈದೆ ||

[ಸೂರ್ಯನ ಆಣೆ , ಚಂದ್ರನ ಆಣೆ , ಭೂಮಿಯ ಆಣೆ , ಅಣ್ಣನಾದ ನಿನ್ನ ಮೇಲೆಯೇ ಆಣೆ ಹೀಗೆ ಯಾವ ಆಣೆಗಳನ್ನೂ ಬಲರಾಮನು ನಂಬದೇ ಇದ್ದಾಗ]

ಕೃಷ್ಣ : (ಜಂಜೂಟಿ-ಅಷ್ಟ)(ತ್ರಿವುಡೆ,ಏಕ,ಕೋರೆ) ಜನನಿ ಜನಕರಾಣೆ ಕೇಳು | ಆ | ಮಣಿಯು ಪ್ರಸೇನನ್ವಾರ್ತಗಳು ||  
ಎನಗೆ ಗೋಚರವಿಲ್ಲ ದುರುಳ ಕೃತ್ಯಂಗಳಿಗೆ || ಮನವ ಗೊಡೆ ನಾನಂದಿಗಾದರು ಎಣಿಸಬೇಡನುಮಾನವಗ್ರಜ ||

[ತಂದೆ ತಾಯಿಯರ ಮೇಲೆ ಆಣೆ ಮಾಡಿ ಹೇಳಿದಾಗ ಬಲರಾಮನ ಸಿಟ್ಟು ತಣಿಯುತ್ತದೆ]

ಬಲರಾಮ : (ಸೌರಾಷ್ಟ್ರ-ತ್ರಿವುಡೆ-1) ಇರದಿರಲು ವಂಚನೆಯು ನಿನ್ನೊಳು | ತೆರಳಿ ಬೇಗ ಪ್ರಸೇನನಿರವನು || ಅರಿತು  
ಬಾ ಸತ್ರಾಜಿತಾಖ್ಯನ | ಹರುಷಗೊಳಿಸೈ ||

ಕೃಷ್ಣ : (ಭಾಮಿನಿ) ಪ್ರೀತಿಯೊಳು ಬಲಭದ್ರಗೊಂದಿಸಿ | ಮಾತುಳಾಂತಕನೆಂದನಗ್ರಜ | ಭೂತಳದೊಳೆಲ್ಲಿರಲಿ  
ಸತ್ರಾಜಿತನ ಸಹಭವನ || ಈ ತತೂಕ್ಷಣವಯ್ವಿ ಜೀವದೊ | ಳಾತನಿರೆ ಕರೆತಹೆನು ಅಳಿದಿರೆ | ರೀತಿ ಅರಿದಯ್ಯಂದು  
ಬಿನ್ನಹ ಮಾಳ್ವೆನೆಂದೆನುತ ||

[ಬಲರಾಮನು ಅಪ್ಪಣೆ ಕೊಟ್ಟು ತೆರಳಿದ ನಂತರ]

ಕೃಷ್ಣ : (ವಾರ್ಧಕ) ಹರುಷದೊಳಗಪ್ಪಣೆಯ ಪಡೆದು ಪೊರಮಟ್ಟಾಗ | ಹರಿಯು ತಾನೇಕಾಂಗಿಯಾಗಿಯರಸಲು  
ಪೋಗೆ | ತೊರೆದಿರಲ್ಪಸುವ ಸತ್ರಾಜಿತನ ಸಹಭವಂ ಮಣಿಯ ನೆವದೊಳು ಕೃಷ್ಣನು || ಶಿರವರಿದನೆಂದಪಖ್ಯಾತಿ  
ತಪ್ಪದೆನುತ್ತ | ಕರೆದು ಕೃತವರ್ಮ ಸುಜ್ಯೋತಿ ಸಾತ್ಯಕಿಯರಂ | ಭರದಿ ಜತೆಗೊಂಡಾಗ ವಿಂಧ್ಯಾದ್ರಿಯುಪವನದಿ  
ಚರಿಸುತಲ್ಲರಸುತ ||

[ಕೃತವರ್ಮ ಮೊದಲಾದವರನ್ನೆಲ್ಲ ಕೂಡಿಕೊಂಡು ಅಡವಿಯಲ್ಲಿ ಕುದುರೆಯ ಹೆಜ್ಜೆ ಗುರುತುಗಳನ್ನು ಅರಸುತ್ತಾ ಹೋಗುತ್ತಾನೆ]

ಕೃಷ್ಣ : (ಕಾಂಭೋಜಿ-ಝಂಪೆ-1,2) ತುರಗಪಾದದ ಚಿಹ್ನೆಯರಸುತಯ್ಯಿದನೊಂದು | ಸರಸಿಯಡೆಯೊಳು ರಕ್ತ  
ಸುರಿದಿಹುದ ಕಂಡು || ಧುರ ಗೈದು ಕೇಸರಿಯ ನಖದಿ ಕರುಳುಗಿದಸುವ | ತೊರೆದು ಬಿದ್ದ ಪ್ರಸೇನನಿರವ ಕಂಡಾಗ ||

[ಅಲ್ಲಿ ಪ್ರಸೇನನ ಶವ ಸಿಗುತ್ತದೆ]

ಕೃಷ್ಣ : (ಕಾಂಭೋಜಿ-ಝಂಪೆ-2) ನೋಡಿದಿರೆ ಯಾದವರು ಕೇಸರಿಯ ದೆಸೆಯಿಂದ | ರೂಢಿಯೊಳು ಬಿದ್ದಿಹನು  
ಮಣಿಯನುರೆ ಕೊಂಡು || ಓಡಿಹುದು ಸಿಂಹನಿದನರಸಿ ಮರ್ದಿಪನೆನುತ | ಗಾಢದಿಂದಲೆ ಮುಂದಕ್ಕೈದೆ ನರಹರಿಯು||

ಕೃಷ್ಣ : (ಕಾಂಭೋಜಿ-ಝಂಪೆ-2) ಕರುಳುಗಿದ ಕೇಸರಿಯ ಡಿಂಬ ಭಾಸುರಮಾಗಿ | ಸುರಿವ  
ಶೋಣಿತದಿಂದಲೊರಗಿರುವ ಸ್ಥಳದಿ || ಪರಿಶೋಭಿಸುತ್ತಿರುವ ಭಲ್ಲೂಕ ಪದಚಿಹ್ನೆ | ಧರೆಯೊಳಿರೆ  
ಕೃತವರ್ಮಮುಖ್ಯರಿಗೆ ತೋರ್ದ ||

[ಮತ್ತೂ ಮುಂದೆ ಹೋದಾಗ ಅಲ್ಲಿ ಕರಡಿಯೊಡನೆ ಹೋರಾಡಿ ಸತ್ತಿರುವ ಸಿಂಹದ ಶವ ಸಿಗುತ್ತದೆ]

ಕೃಷ್ಣ : (ಭಾಮಿನಿ) ನೋಡಿದಿರೆ ಭಲ್ಲೂಕವೀಯೆಡೆ | ಮಾಡಿಹುದು ಹರ್ಯಕ್ಷನೊಳು ಧುರ | ರೂಢಿಜರ್ಝರಮಾಗಿ  
ಧೂಸರವೆದ್ದು ಶೋಣಿತದಿ || ಕೂಡಿ ಕೆಸರಾಗಿಹುದು ಹನನವ | ಮಾಡಿ ಸಿಂಹನ ಮಣಿಯನುರೆ ಕೊಂ | ಡೋಡಿಹುದು  
ಪಥವಿಡಿದು ಕರಡಿಯನರಸಬೇಕೆನುತ ||

ಕೃಷ್ಣ : (ಕೇದಾರಗೌಳ-ಝಂಪೆ-2) ಭಲ್ಲುಕನ ಪದಚಿಹ್ನೆಯ | ಪಿಡಿದು ಯದು | ವಲ್ಲಭನು ವನವೀಧಿಯ ||  
ಮೆಲ್ಲನರಸುತ ಪೋಗಲು | ಮುಂದೆ ಮುಂ | ದಲ್ಲಿ ಗುಹೆಯೊಂದೆಸೆಯಲು ||

[ಕರಡಿಯ ಹೆಜ್ಜೆಯ ಗುರುತನ್ನು ಹಿಡಿದು ಮತ್ತೂ ಮುಂದೆ ಹೋದಾಗ ಅಲ್ಲಿ ಗುಹೆಯೊಂದು ಸಿಗುತ್ತದೆ]

ಕೃಷ್ಣ : (ಕೇದಾರಗೌಳ-ಝಂಪೆ-2) ಕಂಡಿರೇ ಋಕ್ಷಗುಹೆಯ | ಮಣಿಯ ಸೆಳೆ | ಕೊಂಡಿದರೊಳಿರ್ಪ ಬಗೆಯ || ಕಂಡು  
ನಾನೀ ಕ್ಷಣದಲಿ | ಮೃಗನಸುವ | ಪಿಂಡಿ ಬಹನತಿ ತ್ವರೆಯಲಿ ||

[ಕೃತವರ್ಮ ಮೊದಲಾದವರನ್ನೆಲ್ಲ ಗುಹೆಯ ಬಾಗಿಲಲ್ಲೇ ನಿಲ್ಲಿಸಿ ಕೃಷ್ಣನು ಒಳಕ್ಕೆ ಹೋಗುತ್ತಾನೆ , ಅಲ್ಲಿ ಜಾಂಬವತಿಯು ತೊಟ್ಟಿಲನ್ನು ತೂಗುತ್ತಾ ಇರುತ್ತಾಳೆ ,  
ಇಬ್ಬರು ಸಹಾಯಕರು ಭಾಗವತರ ಬಳಿಯ ಪ್ರವೇಶಕ್ಕೆ ಅಡ್ಡಲಾಗಿ ಕಸೆವಸ್ತ್ರವನ್ನು ಮಡಿಸಿ ಹಿಡಿದುಕೊಂಡಿರುತ್ತಾರೆ , ಜಾಂಬವತಿಯು ಅದನ್ನೇ ತೊಟ್ಟಿಲಿನಂತೆ  
ತೂಗುತ್ತಿರುತ್ತಾಳೆ , ಅವಳ ಸೌಂದರ್ಯವನ್ನು ನೋಡಿ]

ಕೃಷ್ಣ : (ವಾರ್ಧಕ) ಶರದಋತು ಪೂರ್ಣಿಮೆಯೊಳುದಯಚಂದಿರಕಾಂತಿ | ಸುರುಚಿರಾನನದಿಂದ ಶೋಭಿಸುತ  
ವಿಭವದಿಂ | ತರುಣಿಯೊರ್ವಳೆ ಕುಳಿತು ಬಾಲಕನ ತೊಟ್ಟಿಲಂ ಹರುಷದಿಂದಲೆ ತೂಗುತ ||

ಕೃಷ್ಣ : (ವಾರ್ಧಕ) ಗಿರಿಜೆರಮೆವಾಣಿಯರ ಚೆಲ್ವಿಕೆಗೆ ಮಿಗಿಲೆನಿಸಿ | ಸರಸಿಜಾಂಬಕಿ ಮೆರೆವ ಸೌಂದರ್ಯವಿಭ್ರಮಕೆ |  
ಬೆರಗಾಗಿ ಹರಿಯೊಂದು ಶಿಲೆಯ ಮರೆಯಾಗಿರಲ್ ಪಾಡಿ ತೂಗುತಲಾಗಳು ||

[ಅವಳ ಹಾಡನ್ನು ಕೇಳೋಣ ಎಂದುಕೊಂಡು ಕೃಷ್ಣನು ಒಂದು ಶಿಲೆಯ ಮರೆಯಲ್ಲಿ ಅಡಗಿಕೊಳ್ಳುತ್ತಾನೆ]

ಜಾಂಬವತಿ : (ಅಷ್ಟ) ಜೋ ಜೋ ಜೋ ಜೋ ಜೋ ಸುಕುಮಾರ | ಜೋ ಜೋ ಸದ್ಗುಣಧೀರ ಶೃಂಗಾರ || ಜೋ  
ಜೋ ಜಾಂಬವ ತರಳ ಪ್ರವೀರ | ಜೋ ಜೋ ಭಲ್ಲೂಕ ರಾಜಾಧಿರಾಜ | ಜೋ ಜೋ ||

ಜಾಂಬವತಿ : (ಅಷ್ಟ) ತಂದೆಯಾಗಿಹ ಜಾಂಬವಂತ ಕೇಸರಿಯ | ಕೊಂದು ತಂದಿಹ ಸ್ಯಮಂತಕಮಣಿಯ ||  
ಚಂದದೊಳದ ನಿನ್ನ ತೊಟ್ಟಿಲ ಬಳಿಯ | ಬಂಧಿಸಿಹನು ನೋಡು ಭಾಗ್ಯಾಂಭೋನಿಧಿಯ | ಜೋ ಜೋ ||

ಜಾಂಬವತಿ : (ಅಷ್ಟ) ಇಷ್ಟಾರ್ಥಗಳನೆಲ್ಲ ಕೊಡುವುದು ನೋಡು | ಹೃಷ್ಯಮಾನಸನಾಗಿ ಪಿಡಿದು ನೀನಾಡು ||  
ಸೃಷ್ಟಿಯೊಳಿದಕೆ ಸಮಾನತೆ ಜೋಡು | ಇಷ್ಟಾದರಿಲ್ಲ ನೀ ಪಿಡಿದು ಮುದ್ದಾಡು | ಜೋ ಜೋ ||

[ಶಿಲೆಯ ಮರೆಯಿಂದ ಹೊರಗೆ ಬರುತ್ತಾನೆ]

ಕೃಷ್ಣ : (ಭಾಮಿನಿ-ಕೊನೆಯಲ್ಲಿ ಅಬ್ರ) ಪರಮಸಂತೋಷದಲಿ ಪಾಡುತ | ತರಳನನು ತೂಗುತ್ತಲಿರಲದ | ನರಿತು  
ಶ್ರೀಹರಿ ಪಾಂಚಜನ್ಯವನಾಗ ಮೊಳಗಿಸಲು ||

[ಕೃಷ್ಣನು ಪಾಂಚಜನ್ಯವನ್ನು ಉದುತ್ತಾನೆ]

ಜಾಂಬವತಿ : (ಭಾಮಿನಿ) ಅರರೆ ಪಿತ ನಾ ಕೆಟ್ಟೆ ಬಾ ಬಾ | ಪರಮಭೀಕರಮೇನಿದೆನ್ನಲು ||

[ಜಾಂಬವತಿಯು ಹೆದರಿ ಬೊಬ್ಬೆ ಹಾಕುತ್ತಾಳೆ]

ಜಾಂಬವ : (ಅಬ್ರ) ಕೆರಳಿಯಾರ್ಭಟಿಸುತ್ತ ಜಾಂಬವ ಬಂದು ಪರಿಕಿಸುತ ||

[ಅಬ್ರಕ್ಕೆ ಜಾಂಬವ ಬರುತ್ತಾನೆ , ಮಗಳನ್ನು ಒಳಕ್ಕೆ ಕಳಿಸುತ್ತಾನೆ]

ಜಾಂಬವ : (ಘಂಟಾರವ-ಅಷ್ಟ) ಆರೋ ಎನ್ನಯ ಗುಹೆಯ ಸ್ವತಂತ್ರಿಸಿ || ಸೇರಿದೆಯ ಪೆಸರೇನು ಬಂದಿಹ |  
ಕಾರಣಂಗಳಿದೇನಿದು ||



ಕೃಷ್ಣ : (ಕೇದಾರಗೌಳ-ಝಂಪೆ-2) ವಸುದೇವನಾತ್ಮಭವನು | ದ್ವಾರಕೆಯೊಳ್ | ವಸತಿಯಂ ಗೈದಿರ್ಪೆನು || ಪೆಸರು  
ಕೇಳೆನ್ನ ಜಗದಿ | ಕೃಷ್ಣನೆಂ | ದುಸಿರುವರು ಪ್ರಖ್ಯಾತದಿ ||

ಜಾಂಬವ : (ಘಂಟಾರವ-ಅಷ್ಟ) ಅರರೆ ಬಾಲೆಯ ಬೆದರಿಸಿದಂದವ || ಅರುಹದಿರೆ ಶಿರವರಿದು ಶ್ರೋಣಿತ | ಧರೆಗೆ  
ಚೆಲ್ಲುವೆ ನೋಡಲಾ ||

ಕೃಷ್ಣ : (ಕೇದಾರಗೌಳ-ಝಂಪೆ-2) ವರ ಸ್ಯಮಂತಕಮಣಿಯನು | ಎನ್ನ ಸಖ | ಧರಿಸಿ ಬಂದಿರಲದರನು ||  
ಬರಸೆಳೆದು ನೀನೀಗಳು | ತಂದುದ | ನ್ನರಿತು ಬಂದಿಹೆ ಒಯ್ಯಲು ||

ಜಾಂಬವ : (ಘಂಟಾರವ-ಅಷ್ಟ) ಎನ್ನ ಬಾಹುವಿಕ್ರಮದೊಳು ಹರ್ಯಕ್ಷ || ನನ್ನ ಮಡುಹಿ ಸ್ಯಮಂತಕದ ಮಣಿ |  
ಯನ್ನು ನಾ ತಂದಿರ್ಪೆನು ||

ಕೃಷ್ಣ : (ಕೇದಾರಗೌಳ-ಝಂಪೆ-2) ವಿಹಿತದಿಂದಲೆ ಮಣಿಯನು | ಕೊಡುಯೆನ್ನೊ | ಳಹಿತಬೇಡ್ಯೆ ಛಲವನು ||  
ಕುಹಕಿಯಂದದಿ ಗೆಯ್ಯಲು | ಪೋಪೆ ನೀ | ಮಿಹಿರಸುತನೆಡೆಗೀಗಳು ||

ಜಾಂಬವ : (ಘಂಟಾರವ-ಅಷ್ಟ) ಅಲ್ಲ ನಾ ಬಡ ಮೃಗವು ತ್ರೇತಾಯುಗ || ದಲ್ಲಿ ಪುಟ್ಟಿಹ ದ್ವಾಪರೋದ್ಭವ |  
ಜಳ್ಳುಮಾನವ ನಿನಗೆಲಾ ||

ಕೃಷ್ಣ : (ಮಾರವಿ-ಏಕ) ಒದರುವುದೇತಕರಣ್ಯದಿ ಜನಿಸಿದ | ಮದಗಜ ಮಾನವಗೆ || ವಿಧಿಯೊಳು ವಶವಹುದೆಲೆ  
ಭಲ್ಲೂಕನೆ | ನಿಧನವ ಗೆಯ್ಯುವೆನು ||

ಜಾಂಬವ : (ಮಾರವಿ-ಏಕ) ಖುಲ್ಲನೆ ತಿರ್ಯಕ್ ಪ್ರಾಣಿಯೊಳ್ ಜನಿಸಿಹ | ಭಲ್ಲೂಕನೆಂದರಿತೆ || ಅಲ್ಲೆಲೊ ನಾ  
ಪರಮೇಷ್ಠಿ ಯಾಕಳಿಕೆಯೊ | ಳಲ್ಲದಿಸಿಹೆ ಕೇಳು ||

ಕೃಷ್ಣ : (ಮಾರವಿ-ಏಕ) ಸೃಷ್ಟಿಯೊಳಿಹ ಭೂತಾತ್ಮಗಳಾ ಪರ | ಮೇಷ್ಠಿಯೊಳೊಗೆದಿಹುದು || ತಟ್ಟನೆ  
ಪೇಳಹಂಕರಿಸದೆ ನೀ ಗೈ | ದಿಷ್ಟಾರ್ಥಗಳೇನು ||

ಜಾಂಬವ : (ಮಾರವಿ-ಏಕ)(ನಿಧಾನ) ವಾರಿಜಸಖನೊಳು ಶಪಥವ ಗೈಯುತ | ಮೇರು ಮಹೀಧರವ ||  
ಸಾರುತಲೊಂದಿನ ಏಕೋವಿಂಶತಿ | ವಾರದಿ ಸುತ್ತಿಹೆನು ||

ಕೃಷ್ಣ : (ಮಾರವಿ-ಏಕ) ಅಳೆದಿಹೆನೊಂದೇ ಪದದೊಳಗೆಲೆ ಮೃಗ | ಇಳೆಯೆಲ್ಲವ ನಾನು || ಬಲ  
ಪೌರುಷವಿನ್ನೇನೆಸಗಿಹೆ ನೀ | ತಿಳುಹೆನಗೀಕ್ಷಣದಿ ||

ಜಾಂಬವ : (ಮಾರವಿ-ಏಕ) ತ್ರೇತಾಯುಗದಿ ದಶ್ಯಾಸ್ಯನ ಸೇನಾ | ವ್ರಾತದ ದರ್ಪದಲಿ || ಘಾತಿಸಿದೆನು  
ತೃಣದಂದದಿ ಮನುಜನೆ | ಖ್ಯಾತಿಯ ನೀನರಿಯೆ ||

ಕೃಷ್ಣ : (ಮಾರವಿ-ಏಕ) ತೋರೆಲೊ ವಿಕ್ರಮ ಮುದಿ ಭಲ್ಲೂಕನೆ | ಮಾರಾಂತೆನ್ನೊಡನೆ || ಯಾರೊಳು ಪೌರುಷ  
ನುಡಿವೆಯ ಯಮಪುರ | ದಾರಿಯ ಪಿಡಿಸುವೆನು ||

ಕೃಷ್ಣ : (ಭೈರವಿ-ಅಷ್ಟ)(ಆದಿ,ಏಕ,ಕೋರೆ) ಕಿರಿಬೆಟ್ಟಿನೊಳಗೆ ನಾನು | ಗೋವರ್ಧನ | ಗಿರಿಯನ್ನು ನೆಗಹಿರ್ಪೆನು ||  
ವರಮಹಮೇರುಪರ್ವತಕಂಜೆ ನಿನಗಂಥ | ಗಿರಿಯ ಕೀಳಲು ಸಾಧ್ಯವೆ ||

ಜಾಂಬವ : (ಭೈರವಿ-ಅಷ್ಟ)(ಆದಿ,ಏಕ,ಕೋರೆ) ಶರಧಿಗೆ ಸೇತುವನ್ನು | ಬಂಧನಗೈಯು | ತಿರೆ ರಜತಾದ್ರಿಯನ್ನು ||  
ಧರೆಯಿಂದ ನೆಗಹೆ ಭರ್ಗನು ಬಂದು ಎನ್ನೊಳು | ಪರಮ ಸಖ್ಯವ ಗೆಯ್ಯನು ||

ಕೃಷ್ಣ : (ಭೈರವಿ-ಅಷ್ಟ-2) ದುರುಳ ಹಿರಣ್ಯಾಕ್ಷನು | ಪಾತಾಳಕ್ಕೆ | ಧರೆಯನ್ನು ಒಯ್ದಿರ್ಪನು || ತೆರಳಿ ನಾನಾತನ  
ವಧಿಸಿ ತಂದಿಹೆ ವಸುಂ | ಧರೆಯ ನೀನದ ಬಲ್ಲೆಯ ||

ಜಾಂಬವ : (ಸೌರಾಷ್ಟ್ರ-ತ್ರಿವುಡೆ-2) ಎಲ್ಲಿ ವರಹನು ನಿನಗು ತತ್ಸಂ | ಬಂಧವೆಲ್ಲಿಹುದಲ್ಪ ಮಾನವ || ಬಲ್ಲಿದರ  
ಪೆಸರಿಡಿದು ಜೀವಿಪೆ | ಯಲ್ಲ ಮರುಳೆ ||

ಕೃಷ್ಣ : (ಸೌರಾಷ್ಟ್ರ-ತ್ರಿವುಡೆ-2) ಮರೆಯೆ ಪಿಂದಿನ ಭವದ ಜ್ಞಾನಗ | ಳಿರುವರೆಲೆ ತಿರ್ಯಕ್ಕು ಜೀವನ || ಧರಿಸಿರುವ  
ಮೃಗ ನಿನಗೆ ಪೂರ್ವ | ಸ್ಮರಣೆಯಿಹುದೆ ||

ಜಾಂಬವ : (ಭೈರವಿ-ಏಕ) ಹಿಂದಿನ ಭವಸುಕೃತಗಳು | ಒಲ | ವಿಂದಲೆ ಸುಜ್ಞಾನಗಳು || ಬಂದಾತ್ಮಗೆ ಪರಗತಿಯ |  
ತಾ | ಹೊಂದಿಪುದರಿತುಕೊ ಸ್ಥಿತಿಯ ||

ಕೃಷ್ಣ : (ಭೈರವಿ-ಏಕ) ಒದರಿದಿರೆಲೊ ಪೌರುಷವ | ಎಲೆ | ಮುದಿಮೃಗ ಬಲಸಾಹಸವ || ಕದನದಿ ತೋರಿಸು ಬೇಗ |  
ನಿನ | ಗೊದಗಿತು ಮೃತಿ ನೋಡೀಗ ||

[ಯುದ್ಧ , ಜಾಂಬವ ಸೋಲುತ್ತಾನೆ , ತನ್ನ ಪಾಡಿನ ಬಗ್ಗೆ ದುಃಖಿಸುತ್ತಾನೆ]

ಜಾಂಬವ : (ಶಂಕರಾಭರಣ-ಮಟ್ಟೆ)(ರೂಪಕ ಅಥವಾ ಕೋರೆ) ಅರರೆ ಎನ್ನೊಳಿಷ್ಟು ಭಲದಿ | ಧುರವಗೆಯ್ದಿರಿಲ್ಲ ವಿಶ್ವಂ  
|| ಬರೆಯ ಸೃಜಿಸಿದಂಥ ಮಹಾ | ಪುರುಷ ನೀನೆಲಾ ||

[ಯಾರು ನೀನು ನಿಜ ಹೇಳು ಎಂದು ಜಾಂಬವ ಕೇಳಿದಾಗ]

ಕೃಷ್ಣ : (ಶಂಕರಾಭರಣ-ಮಟ್ಟೆ) ಆರು ನಾನಾದರೇನು | ತೋರು ನಿನ್ನ ಸಹಸವೆನುತ || ವಾರಿಜಾಕ್ಷನಾಗ ಕ್ರೋಧ |  
ವೇರಿ ನಿಂದಿರೆ ||

[ನಾನು ಯಾರಾದರೆ ನಿನಗೇನು ನೀನು ಯುದ್ಧ ಮಾಡು ಎಂದಾಗ ಜಾಂಬವ ಪುನಹ ಸಿಟ್ಟಾಗುತ್ತಾನೆ]

ಜಾಂಬವ : (ಶಂಕರಾಭರಣ-ಮಟ್ಟೆ) ಮುಷ್ಟಿಯನ್ನು ಬಲಿದು ಕ್ರೋಧಾ | ವಿಷ್ವನಾಗಿ ಜಾಂಬವಂತ || ತಟ್ಟನೆರೆಗೆ ಕೃಷ್ಣ  
ಕಂ | ಗೆಟ್ಟು ಭಲದಲಿ ||

ಕೃಷ್ಣ : (ಶಂಕರಾಭರಣ-ಮಟ್ಟೆ) ಅರರೆ ಭಲ್ಲಾಕ ನಿನ್ನ | ಶಿರವ ಚೂರ್ಣಗೈಯ್ದೆನೆನುತ || ಭರದಿ ಮುಷ್ಟಿಯಿಂದಲೆರೆಗೆ |  
ಕೆರಳಿ ಜಾಂಬವ ||

[ಪುನಹ ಯುದ್ಧ , ಜಾಂಬವ ಮತ್ತೆ ಸೋಲುತ್ತಾನೆ , ರಾಮನನ್ನು ನೆನೆದು ರಾಮಾ ರಾಮಾ ಎಂದು ದುಃಖಿಸುತ್ತಾನೆ]

ಜಾಂಬವ : (ಶಂಕರಾಭರಣ-ಮಟ್ಟೆ)(ರೂಪಕ ಅಥವಾ ಕೋರೆ) ಸ್ಥಿರಚರಾದಿ ಸಕಲಭೂತ | ಭರಿತಬ್ರಹ್ಮಾಂಡ ನಿನ್ನೊ  
|| ಳಿರುವುದೆಂದೆ ತಿಳಿದೆ ನಿಜವ | ನರುಹಬೇಹುದು ||

ಕೃಷ್ಣ : (ಭಾಮಿನಿ) ಶರಣನಿಂತೆನಲಾಗ ಶ್ರೀಹರಿ | ಕರುಣದೊಳು ಕ್ಷಮೆಯಾಂತು ವೇಗದಿ | ಧರಿಸಿದನು ಶ್ರೀರಾಮ  
ರೂಪವ ಅತಿ ವಿಲಾಸದಲಿ ||

[ಕೃಷ್ಣನು ಶ್ರೀರಾಮನ ರೂಪವನ್ನು ಧರಿಸಿ ಬರುತ್ತಾನೆ , ಕೃಷ್ಣನ ವೇಷಧಾರಿಯೇ ಚಕ್ರವನ್ನು ಬದಿಗಿಟ್ಟು ಬಿಲ್ಲು ಬಾಣ ಹಿಡಿದು ನಿಂತರೆ ಸಾಕು]

ಜಾಂಬವ : (ಭಾಮಿನಿ) ಪರಿಕಿಸುತ ಜಾಂಬವನು ನೇತ್ರದಿ | ಸುರಿಸುತಾನಂದಾಶ್ರುವನು ಥರ | ಧರಿಸಿ ಬಂದಡಿಗೆರೆಗಿ  
ಕರಗಳ ಮುಗಿದು ದೈನ್ಯದಲಿ ||

ಜಾಂಬವ : (ಮೋಹನ-ಆದಿ,ಏಕ,ಕೋರೆ) ರಾಮ ರಾಘವ ದಶರಥಬಾಲ | ಜಯ | ಸೀತಾಲೋಲ || ಪಲ್ಲ || ರಾಮ  
ದಶಾಸ್ತ್ರವಿಮರ್ಧನ ಜಯ ಜಯ | ರಾಮ ರಾಮ ಮಾಂ ಪಾಹಿ ಗುಣಾಕರ || ಅ.ಪ ||

ಜಾಂಬವ : (ಮೋಹನ-ಕೋರೆ) ಹರನಾ ಚಾಪವ ನೆಗಹಿದ ಧೀರ | ಧರಣಿಜೆಪತಿ ಶೂರ | ವರಜಾಮದಗ್ನಿಮದಹರ |  
ದುರುಳರ ಸಂಹಾರ | ವರಪಿತನಾಜ್ಞಾನುಸಾರ || ತೆರಳಿ ವಿಪಿನದೊಳು ದುರುಳ ವಿರಾಧನ | ತರಿದು ಮುನೀಶರ  
ಪೊರೆದಿಹ ಮಹಿಮನೆ || ರಾಮ ||

ಕೃಷ್ಣ : (ಕಂದ) ಚರಣಕೆ ವಂದಿಸಿ ನುತಿಸುವ | ಶರಣನ ಕಾಣುತ ಶ್ರೀಹರಿ ಎನ್ನೀತೆರದೊಳ್ || ಪರಿಪರಿ  
ನುತಿಸುವುದೇತಕೆ | ಕೊರತೆಗಳೇನಿದೆ ಮನದೊಳಗರುಹೆನಲಾಗಳ್ ||

ಜಾಂಬವ : (ಮೋಹನ-ಅಷ್ಟ) ದುಷ್ಟಮರ್ಧನ ರಕ್ಷಿಸೊ | ನಿನ್ನೊಳು ಧುರ | ಗೊಟ್ಟಿಹೆನದ ಕ್ಷಮಿಸೊ || ಪ ||  
ಕೆಟ್ಟಹಂಕಾರಪಥಕೆ | ಎನ್ನಯ ಮನ | ಗೊಟ್ಟೆನು ದಯವಿರಿಸೊ | ಹೇ ದೇವ || ಅ ಪ ||

ಕೃಷ್ಣ : (ಸುರುಟಿ-ಏಕ) ಶರಣನೆಯವಧರಿಸು | ಪಿಂದಕೆ | ಒರೆದಿಹೆನದ ಸ್ಮರಿಸು || ದರುಶನವೀಯುವೆ ಮುಂದಿನ  
ಯುಗದೊಳ | ಗಿರು ನೀನಾವರೆಗೆಂಬುದ ಮರೆತಿಹೆ ||

ಕೃಷ್ಣ : (ಸುರುಟಿ-ಏಕ) ಕರುಣಿಸು ರತ್ನವನು | ಪೊಂದಿಹೆ | ಬರಿದಪಕೀರ್ತಿಯನು || ತೆರಳುವೆ ನಾ ಎನಲಾಕ್ಷಣ  
ಜಾಂಬವ | ಹರಿಪದಕಭಿನಮಿಸುತಲಿಂತೆಂದನು ||

[ಅಷ್ಟರಲ್ಲಿ ಜಾಂಬವತಿ ಅಲ್ಲಿಗೆ ಬರುವಳು]

ಜಾಂಬವ : (ವಾರ್ಧಕ) ಆದಿದೇವರ ದೇವ ನಿನ್ನೊಡನೆ ಮುಳಿದು ನಾ | ಕಾದಿದಪರಾಧಪರಿಹಾರಕೆನ್ನಯ ಸುತೆಯ |  
ಮೋದದಿಂದೀಯುವೆನು ಜಾಂಬವತಿಯೆಂಬಿವಳ ಸಾದರದಿ ಸ್ವೀಕರಿಪುದು ||

[ಕೃಷ್ಣ-ಜಾಂಬವತಿಯರಿಗೆ ಆರತಿ ಎತ್ತುವರು]

(ಚೌತಾಳ) ಶ್ರೀಸರಸಿಜ ನೇತ್ರೆಯರು | ತೋಷದಿ ನಡೆತರುತವರು || ಭೂಸುರರೊಲಿದು ಮಂತ್ರಾಕ್ಷತೆಯಿಂದ |  
ಸೇಸೆಯ ತಳಿದು ಕೀರ್ತಿಸೆ ಮುದದಿಂದ || ಮಾಸದ ಕೀರ್ತಿಯ ಪಡೆಯಿರೆನುತ ಸ | ವೇಶನಿಗಾರತಿಯ  
ಬೆಳಗಿದರು || ಶೋಭಾನೆ ||

\* \* \* \* \*